



తెలుగు సారస్వత సాంస్కృతిక సంఘము

Telugu Literary And Cultural Association

వాన

B.V.R Prasad Murthy

This page uses Unicode. If your computer does not display Telugu script, please read and enjoy the [pdf version](#). If you would like to set your computer up to display Telugu Unicode, please see [help here](#)

ఉదయం పూట వాన
ఎవరో తలుపుతట్టినట్టు
చూస్తే
తడిసి తడిసి వణికి పోతున్న పిట్టల గుంపు

నిజంగా ఈ వాన గమ్మత్తుగా ఉంది
మంత్ర గతైగా ఉంది మార్మికంగా ఉంది
వాన నీటిలో ఆడుకుంటున్నడో పిల్లాడు
వాడి కళ్ళలో కోటి కలల కత్తెపడవలు
వర్షంలో తడిసి చివికిపోయిన కాగితప్పడవలా నేను

నన్ను చూస్తే వాడికెంత వేళాకోళంగా వుందంటే
తొడుక్కున్న చొక్కావిప్పి గిరున గిరాటు వేసి
నన్ను వెక్కిర్చూ చూశాడు

కురుస్తున్న వరానికి దూరంగా నిలబడి
జ్ఞాపకాల వర్షంలో తడుస్తున్నాను

ఉదయం పూట వాన
నింగికి నేలకీ మధ్య పరచిన
పట్టుదారాల పడుగులా ఉంది

అప్పుడు, చెడ్డీల వయసప్పుడు
పొలందగ్గర చేరువు గట్టుమీద
ఎవరూ లేరు కదా అని
వర్షంలో బోసి ఒంటితో గెంతులేసిన జ్ఞాపకం
కితకితలు పెడుతోంది

ఈ ఉదయం పూట వాన
నింగి పువ్వు నుండి నేలరాలుతున్న

చంకీల పుప్పొడిలా వుంది

పైన కుండపోతగా వాన
కీంద నిలువెల్లా ఉబ్బిన చెరువు
చుట్టూ తామరపూలు
మధ్యలో ఈతకొడుతూ నేను
గట్టుమీద తడిసిన పుస్తకాల సంచితో చెల్లి

అబ్బబ్బా ఈ ఉదయం పూట వాన
జ్ఞాపకాల రీళ్ళు గిరగిరా తిప్పతోంది

ఎవరో ఒక మిత్తుడైనా రాకపోతాడా అని
రత్రంతా ఎదురు చూసి పడుకున్నాను
అందుకే పొద్దున్నే ఈ వాన
లక్షచేతులతో నన్ను చుట్టింది

వాన వాన వాన - నాలో నీలో అందరిలోనా
కురుస్తుంది కురుస్తుంది
బాబూ! బాబూ! అమ్మ పిలుస్తుంది

పీడకలేదో వచ్చినట్టు నటించి
నాన్నను తోసేసి అమ్మపక్కలో పడుకున్నాను
అమ్మ తియ్యగా జోకొడుతున్నట్టుంది వాన

ఎంత చిత్రంగా కురుస్తోందో!
నాలో ఏం తవ్వకు పోదామనోగాని
సూటిగా కళ్ళల్లోంచి గుండెల్లోకి మెత్తగా దిగబడుతోంది

ఊరిని ముంచేసిందో సారి గాలివాన
అప్పుడలా గూడెం గుడిసెలు
వాన నీటిలో పడవల్లా తేలిపారిపోతుంటే
గుండెలేని ఊరు గేట్లు మూసేసింది
చెమ్మగిల్లిన కళ్ళతో నేను చాచిన చేయి
ఇంకా అలా బిర్రబిగుసుకోనే ఉంది

వానమ్మా వాన - మాయదారివాన - మహమ్మారివాన
కన్నీటివాన - కనకాంబరాల వాన
నవ్వులవాన - ఏడ్పులవాన - జాతర వాన - జ్ఞాపకాలవాన

ఆకాశంలో చుక్కలన్నీ ఎవరో పొడి పొడి చేసి జల్లెడ పడితే
తళుకు తళుకున నేలకు రాలిపోతున్నట్టు వాన

పైలోకంలో వున్న కవులంతా
కుండపోతగా పద్యాలు నేలకు క్రుమ్మరిస్తున్నట్టుంది వాన

అమ్మ బడికి పొమ్మని
నాన్న పొలం రమ్మని

నా చదువుకోసం అత్తింటికి పుట్టింటికి మధ్య

అమ్మ తీసిన పరుగుల జడిలా వుంది వాన

వీధి మొగలో గోళికాయలాడుతుంటే

నానమ్మ కర్రతో ప్రత్యక్షం

చటుక్కున చెట్టెక్కి చెట్టుమీంచి చెరువులోకి దూకి

తామరాకుల కింద నుంచి నక్కి నక్కి చూస్తే

గట్టుమీద నానమ్మే కాదు

చెరువు చెరువంతా ఫక్కుమని కెలకవేసింది

ప్రపంచంలోని పిల్లలంతా

ఆకాశాన్ని గాలిపటంచేసి

నవ్వులదొరాలు పట్టుకుని ఆడుకుంటున్నట్టుంది వాన

ఆకాశరాజు భూదేవికి పెడుతున్న

చల్లని జల్లుల కితికితల్లా వుంది వాన

అన్నం తింటున్నప్పుడు పొలమారితే

ఎక్కడో దూరాన ఉన్న అమ్మ

కొడుకా అని పలవరిస్తూ నెత్తిమీద సుతారంగా చేత్తో తడుతున్నట్టుంది వాన

ఆ కుర్రాడూ అలా ఆడుకుంటూనే ఉన్నాడు

ఆడుకుంటూ అల్లరి కళ్ళతో

నన్ను ఆటపట్టిస్తూనే ఉన్నాడు

సన్న సన్నగా వాన - చల్ల చల్లగా వాన

జల్లులు జల్లులుగా వాన - తుంపర తుంపరగా వాన

ఈ ఉదయంపూట వాన

నా హృదయాన్ని స్పృతులు మునివేళ్ళతో

మీటుతూనే ఉంది

Post your comments on this article